

(၂၀) ကြိမ်မြောက် မြန်မာ့တိုင်းရင်းဆေးသမားတော်များညီလာခံနှင့် နှီးနှောဖလှယ်ပွဲတွင်
ပြည်ထောင်စုသမ္မတမြန်မာနိုင်ငံတော် ဒုတိယသမ္မတ ဦးမြင့်ဆွေ ပြောကြားသည့်
ညီလာခံ အဖွင့်မိန့်ခွန်း

(၂၀၁၉ ခုနှစ်၊ ဒီဇင်ဘာလ ၁၂ ရက်)

ဒီကနေ့ (၂၀) ကြိမ်မြောက် မြန်မာ့တိုင်းရင်းဆေးသမားတော်များ ညီလာခံနှင့် နှီးနှောဖလှယ်ပွဲကို တက်ရောက်လာကြတဲ့ ပြည်ထောင်စုဝန်ကြီးများ၊ နေပြည်တော်ကောင်စီ ဥက္ကဋ္ဌ၊ ဒုတိယဝန်ကြီးများ၊ ပြည်သူ့လွှတ်တော် ကျန်းမာရေးနှင့်အားကစား ဖွံ့ဖြိုး တိုးတက်ရေးကော်မတီဥက္ကဋ္ဌ၊ အမျိုးသားလွှတ်တော် ကျန်းမာရေး၊ အားကစားနှင့် ယဉ်ကျေးမှုဆိုင်ရာကော်မတီ ဥက္ကဋ္ဌ၊ အမြဲတမ်းအတွင်းဝန်များ၊ ကာကွယ်ရေးဝန်ကြီးဌာနမှ တာဝန်ရှိပုဂ္ဂိုလ်များ၊ မြန်မာနိုင်ငံဆိုင်ရာသံအမတ်ကြီးများ၊ ညွှန်ကြားရေးမှူးချုပ်များ၊ တိုင်းရင်းဆေးကောင်စီဝင်များ၊ တိုင်းရင်းဆေးပညာရပ်ဆိုင်ရာအကြံပေးအဖွဲ့ဝင်များ၊ မြန်မာနိုင်ငံတိုင်းရင်းဆေးဆရာအသင်းမှ ပုဂ္ဂိုလ်များ၊ တိုင်းရင်းဆေးဝါးထုတ်လုပ်သူများနှင့် ဆေးပစ္စည်းလုပ်ငန်းရှင်များအသင်း၊ ကုလသမဂ္ဂလက်အောက်ခံအဖွဲ့အစည်းများမှ ဌာနေ ကိုယ်စားလှယ်များ၊ အစိုးရမဟုတ်သောအသင်းအဖွဲ့ အသီးသီးက တာဝန်ရှိပုဂ္ဂိုလ်များ၊ တိုင်းရင်းဆေးဝါးထုတ်လုပ်သူ လုပ်ငန်းရှင်များနှင့် ညီလာခံကိုယ်စားလှယ်ကြီးများအားလုံး ကိုယ်စိတ်နှစ်ဖြာ ကျန်းမာချမ်းသာကြပါစေလို့ ဆုတောင်းမေတ္တာ ပို့သရင်း နှုတ်ခွန်းဆက်သ အပ်ပါတယ်။

မြန်မာ့တိုင်းရင်းဆေးသမားတော်များ ညီလာခံကို (၂၀၀၀) ပြည့်နှစ်က စတင်ပြီး နှစ်စဉ် ကျင်းပခဲ့တာ အခုဆိုရင် (၂၀) ကြိမ်တိုင်အောင် ရောက်ရှိခဲ့ပြီ ဖြစ်ပါတယ်။ ပြီးခဲ့တဲ့ (၁၉) ကြိမ်မြောက် မြန်မာ့တိုင်းရင်းဆေးသမားတော်များ ညီလာခံနှင့် နှီးနှောဖလှယ်ပွဲမှာ ဆွေးနွေးခဲ့ သည်များကိုလည်း ရှေ့လုပ်ငန်း လမ်းညွှန်အဖြစ် ဆောင်ရွက်ရန် ချမှတ်ခဲ့ပါတယ်။ ဆောင်ရွက် ပြီးစီးမှုများကိုလည်း တွေ့ရှိရပါတယ်။

မြန်မာ့တိုင်းရင်းဆေးဝါး ထုတ်လုပ်ရေးကဏ္ဍနှင့် တိုင်းရင်းဆေးဝါးများ၏ အရည်အသွေး ပိုမို တိုးတက်ကောင်းမွန်စေရေးအတွက် ဝိုင်းဝန်း ဆောင်ရွက်ရန်နှင့် ပတ်သက်၍ တိုင်းရင်းဆေးဝါးထုတ်လုပ်သူများကို အာဆီယံတိုင်းရင်းဆေးဝါးနှင့် ကျန်းမာရေး ဖြည့်စွက်စာဆိုင်ရာ ကောင်းမွန်သောထုတ်လုပ်မှုကျင့်စဉ်သင်တန်း၊ ဆေးဝါးများ၏ တည်မြဲမှု နှင့် သက်တမ်းအား တွက်ချက်ခြင်း၊ အရည်အသွေး ထိန်းသိမ်းခြင်းသင်တန်း၊ လိုက်နာရမည့် စည်းမျဉ်းစဉ်းကမ်းများကို တပြေးညီ သိရှိ နားလည်နိုင်စေရေး ရည်မှန်း၍ သင်တန်းများ ပေးခဲ့ပါတယ်။

လူ့စွမ်းအားအရင်းအမြစ် ဖွံ့ဖြိုးတိုးတက်စေရေးအတွက် အရည်အသွေး ပြည့်ဝသော တိုင်းရင်းဆေးပညာရှင်များ ပိုမိုလေ့ကျင့်သင်ကြား မွေးထုတ်ပေးရန်နှင့်ပတ်သက်၍ သင်ကြားရေးကဏ္ဍများတွင် အထောက်အကူပြုနိုင်ရန် တိုင်းရင်းဆေးတက္ကသိုလ်တွင် ဂုဏ်ထူးဆောင်ပါမောက္ခနှင့် တွဲဖက်ပါမောက္ခများ၊ ဧည့်ကထိကများ ခန့်အပ်ပေးခဲ့ခြင်း တိုင်းရင်းဆေးပညာမဟာဘွဲ့နှင့် ပါရဂူဘွဲ့များအတွက် သင်ရိုးညွှန်းတမ်းဆိုင်ရာ အလုပ်ရုံ ဆွေးနွေးပွဲများ၊ တိုင်းရင်းဆေးရုံအုပ်ချုပ်မှုနှင့် ပတ်သက်ပြီး Leadership and Hospital Management သင်တန်းများကိုလည်း ဖွင့်လှစ်သင်ကြား ပေးနိုင်ခဲ့တာကို တွေ့ရပါတယ်။

တိုင်းရင်းဆေးဖုံများနှင့် ကုထုံးနည်းအသစ်များ ပေါ်ပေါက်လာစေရေးအတွက် တိုင်းရင်းဆေး သုတေသနလုပ်ငန်းများကို တိုးမြှင့်လုပ်ဆောင်ရန်၊ ဆေးပညာရပ်ဆိုင်ရာ ကျင့်ဝတ်များကို လိုက်နာဆောင်ရွက်စေရန်နှင့်ပတ်သက်၍ Training Course on Research Methodology သင်တန်းနှင့် မြန်မာ့အကြောပြင် ပညာရပ်ဆိုင်ရာ မွမ်းမံသင်တန်းများ ဖွင့်လှစ်နိုင်ခဲ့တာလည်း တွေ့ရပါတယ်။

သမားတုသမားယောင်များပပျောက်ရေး ဝိုင်းဝန်းထိန်းသိမ်း ဆောင်ရွက်ရန်နှင့် ပတ်သက်၍ မြန်မာနိုင်ငံတိုင်းရင်းဆေးကောင်စီ၊ တိုင်းရင်းဆေးပညာရပ်ဆိုင်ရာအကြံပေးအဖွဲ့၊ တိုင်းရင်းဆေးဆရာအသင်းတို့နှင့်ပူးပေါင်း၍ ဆောင်ရွက်နေတာကိုလည်း တွေ့ရပါတယ်။

မြန်မာနိုင်ငံတိုင်းရင်းဆေးကောင်စီ ဥပဒေကို (၂၅-၁-၂၀၁၉) ရက်နေ့တွင် (၂၀၁၉ ခုနှစ်၊ ပြည်ထောင်စုလွှတ်တော် ဥပဒေအမှတ် ၁။)ဖြင့် ထုတ်ပြန်ခဲ့ပြီး နာယကအဖွဲ့ကို ပြည်ထောင်စု အစိုးရအဖွဲ့မှ (၈-၁၀-၂၀၁၉) ရက်နေ့တွင် အမိန့်ကြော်ငြာစာအမှတ် (၆၁/၂၀၁၉)ဖြင့် ဖွဲ့စည်းပေး နိုင်ခဲ့ပါတယ်။

မြန်မာ့တိုင်းရင်းဆေးပညာရပ်များဟာ ခေတ်သစ်သမိုင်းဦး အစလို့ ဆိုရမယ့် တကောင်း၊ သရေခေတ္တရာ၊ ပုဂံမြို့ပြနိုင်ငံများရဲ့ ခေတ်ကာလ များမှာ အခြေခိုင်ခံ့တဲ့ ဆေးပညာရပ်များအဖြစ် တင့်တင့်တယ်တယ် တည်ရှိနေခဲ့ပြီဆိုတာ ခိုင်မာတဲ့ သမိုင်း အထောက်အထားတွေ ရှိထားပြီး ဖြစ်တာကြောင့် တိမ်မြုပ်နေတဲ့ တိုင်းရင်းဆေးပညာ၏ သမိုင်းကြောင်း ကို မှတ်တမ်းပြုစုကာ “မြန်မာနိုင်ငံမှ တိုင်းရင်းဆေး မှတ်တိုင်များ” (Milestones of Traditional Medicine in Myanmar) စာအုပ် အသွင်ဖြင့် ၂၀၁၉ ခုနှစ်၊ ဩဂုတ်လ၌ အောင်မြင်စွာထုတ်ဝေနိုင်ခဲ့တဲ့အတွက် ခေတ်အဆက်ဆက် တိုင်းရင်းဆေး ပညာ၏ တိုးတက်ဆောင်ရွက်မှုများအား သိသာထင်ရှားစေသည့် အောင်မြင်မှု သမိုင်း မှတ်တိုင် စိုက်ထူနိုင်ခဲ့တာကိုလည်း တွေ့ရှိရပါတယ်။

ရှည်လျားခိုင်မာတဲ့ မြန်မာ့သမိုင်းစဉ်တစ်လျှောက်မှာ တိုင်းရင်းဆေးသမားတော်ကြီးတွေ၊ များမတ်ပညာရှိကြီးတွေနဲ့ ကျမ်းပြုသုတေသီ ရဟန်းပညာရှင်တွေရဲ့ ပြုစုပျိုးထောင်ပေးခဲ့တဲ့ အကျိုးကျေးဇူးတွေကြောင့် အညွန့်အခက်ဝေဆာတဲ့ ဆေးပညာရပ်များအဖြစ် အဆင့်ဆင့် တိုးတက်ဖြစ်ထွန်းလာခဲ့ပြီး ယနေ့ထက်တိုင် တစ်မျိုးသားလုံး ဂုဏ်ယူလေးစား အားထားဖွယ်ရာ ရိုးရာဆေးပညာရပ် တစ်ခုအဖြစ် ခိုင်ခိုင်မာမာ ရပ်တည် နေနိုင်ခဲ့တာကိုလည်း တွေ့ရှိရပါတယ်။

ဒီလိုကောင်းမြတ်တဲ့ ဂုဏ်တွေနဲ့ ပြည့်စုံကုလုံနေတဲ့ မြန်မာ့ တိုင်းရင်းဆေး ပညာရပ်ကို ရိုးရာယဉ်ကျေးမှုအမွေအနှစ် ပညာရပ်တစ်ခုအဖြစ်နဲ့သော်လည်းကောင်း၊ ခေတ်အဆက်ဆက်မှာ မြန်မာလူမျိုးတို့ကို ကျန်းမာကြံ့ခိုင်သန်စွမ်းပြီး ဉာဏ်ရည်ထက်မြက်

မြင့်မားတဲ့ လူမျိုးများဖြစ်လာစေရအောင်လည်းကောင်း၊ စောင့်ရှောက်ပေးခဲ့တဲ့ ရိုးရာဆေးပညာရပ် တစ်ခုအဖြစ် ထိန်းသိမ်းစောင့်ရှောက်ရင်း အစွမ်းထက် တိုင်းရင်းဆေးဝါးများ ဖြစ်ပေါ်လာစေရန်နှင့် ခေတ်နဲ့လျော်ညီစွာ ဖွံ့ဖြိုးတိုးတက်စေရန် နိုင်ငံတော်အကြီးအကဲများကလည်း အားပေးမြှင့်တင် လျက်ရှိသလို တိုင်းရင်းဆေးသမားတော်ကြီးများ၊ တိုင်းရင်းဆေးဝါးထုတ်လုပ်သူများ၊ သက်ဆိုင်ရာဝန်ကြီးဌာနမှ တာဝန်ရှိပုဂ္ဂိုလ်များနဲ့ နိုင်ငံသူနိုင်ငံသားအားလုံးကလည်း ဝိုင်းဝန်းဆောင်ရွက်ကြရမှာ ဖြစ်ပါတယ်။

နိုင်ငံတော်အစိုးရရဲ့ လမ်းညွှန်ချက်များနဲ့အညီ တိုင်းရင်းဆေးပညာရပ်များကို ရိုးရာအစဉ်အလာမပျက်ဘဲ ရှင်သန်ထွန်းကားစေရေးအပိုင်းမှာ မှေးမှိန် ပျောက်ကွယ်လု ဖြစ်နေတဲ့ ဆေးပညာရပ်တွေ၊ တတ်ကျွမ်းနားလည်တဲ့ တိုင်းရင်းဆေးသမားတော်ကြီးတွေ၊ တိမ်မြုပ် ပျောက်ကွယ်နေတဲ့ ဆေးပညာရပ်ဆိုင်ရာ ပေပုရပိုက်တွေနဲ့ ဆေးကျမ်းတွေ၊ အစွမ်းထက်ကုထုံးတွေ၊ အာနိသင်ထက်မြက်တဲ့ ဆေးဝါးတွေ၊ အဖိုးထိုက်တန်လှတဲ့ ဆေးဖက်ဝင် ပရဆေးပင်နဲ့ ဆေးဖက်ဝင် သဘာဝ သယံဇာတတွေ ပြန်လည်ဖော်ထုတ်နိုင်စေဖို့ နိုင်ငံတော်အစိုးရက အဖက်ဖက်မှ အားပေးဆောင်ရွက်လျက် ရှိပါတယ်။ အထူးသဖြင့် နိုင်ငံတော်ရဲ့ ဒေသအသီးသီးမှာ ပျံ့နှံ့ရောက်ရှိနေတဲ့ တိုင်းရင်းဆေးသမားတော်ကြီးတွေ၊ ဒေသအလိုက်၊ သမားစဉ်အလိုက်၊ အသင်းအဖွဲ့အလိုက်၊ ပြန့်ကျဲတည်ရှိနေတဲ့ ဆေးပညာရပ်အသွယ်သွယ်၊ ကုထုံးကုနည်းအမျိုးမျိုး၊ အစွမ်းထက်တဲ့ ဆေးဝါးအဖုံဖုံတို့ကို ပြန်လည်ဖော်ထုတ် စုစည်းနိုင်စေဖို့ နိုင်ငံတော်အစိုးရက အားပေး ဆောင်ရွက်လျက်ရှိပါတယ်။

ဒါကြောင့်လည်း နိုင်ငံတော်အဆင့် မြန်မာ့တိုင်းရင်းဆေး သမားတော်များ ညီလာခံနှင့် နီးနှောဖလှယ်ပွဲတွေကို နှစ်စဉ်မပျက် အောင်မြင်စွာဖြင့် အနယ်နယ်အရပ်ရပ်က တိုင်းရင်းဆေးသမားတော်ကြီးများ ဆုံစည်းပြီး ပညာဖလှယ်ကြတဲ့ အစဉ်အလာကောင်းတွေဟာ ယနေ့အထိ ခိုင်ခိုင်မြဲမြဲ ဖြစ်ထွန်းလာခဲ့ခြင်းဖြစ်ပါတယ်။

ဒါ့အပြင် ဒီကနေ့ ခေတ်ကာလရဲ့ အနေအထားမှာ နိုင်ငံအချင်းချင်း ပေါင်းသင်း ဆက်နွယ်မှုတွေ ကဏ္ဍအလိုက် ရှိနေကြပါတယ်။ မြန်မာ့တိုင်းရင်းဆေးပညာကိုလည်း နိုင်ငံတကာအဆင့် ပူးပေါင်း ဆောင်ရွက်လျက်ရှိပါတယ်။ တိုင်းရင်းဆေးပညာ ကုသမှု နည်းစနစ်များ၊ သုတေသနဆိုင်ရာများနဲ့အတူ တိုင်းရင်းဆေးပညာဖွံ့ဖြိုးမှုတို့အတွက် မြန်မာနိုင်ငံဟာ အာဆီယံ၊ ဘင်း(မ်)စတက်နှင့် မဲခေါင်ဒေသတွင်း အဖွဲ့ဝင်နိုင်ငံများနဲ့ လိုက်ပါပူးပေါင်း ဆောင်ရွက်လျက်ရှိပါတယ်။

ထို့ပြင် ဂျပန်၊ တရုတ်၊ အိန္ဒိယနှင့် ကိုးရီးယားစသည့် နိုင်ငံများနှင့်လည်း နှစ်နိုင်ငံများကြား သင်ကြားရေး၊ ကုသရေးနဲ့ သုတေသနဆိုင်ရာ ကိစ္စရပ်များကို ပူးပေါင်း ဆောင်ရွက်လျက် ရှိပါတယ်။

တိုင်းရင်းဆေးရုံဆေးခန်းများ၌ မြန်မာ့တိုင်းရင်းဆေးဝါးများဖြင့် ပြည်သူလူထုကို ကျန်းမာရေးစောင့်ရှောက်မှုပေးရာတွင် ဆေးဝါးများ၏ အရည်အသွေး ပိုမို ကောင်းမွန် လာစေရန်အတွက် တိုင်းရင်းဆေးဝါးစက်ရုံ(မန္တလေး)ကို ခေတ်နှင့်အညီ စက်ပစ္စည်းများ အား ဝယ်ယူဖြည့်တင်း၍ ၂၀၁၉ ခုနှစ် မတ်လ (၁၉)ရက်နေ့မှာ စွမ်းအားတိုးမြှင့် ဆောင်ရွက် နိုင်ခဲ့ပါတယ်။

ဒါ့ကြောင့် တိုင်းရင်းဆေးပညာဦးစီးဌာနအနေနဲ့လည်း ကျန်းမာရေးနှင့် အားကစားဝန်ကြီးဌာနရဲ့ ရည်မှန်းချက်များဖြစ်တဲ့ လူတိုင်းသက်တမ်းစေ့ အသက်ရှည်စွာနေနိုင်ရေး၊ လူတိုင်းရောဂါဘယ ကင်းရှင်းရေးနဲ့ အကောင်အထည်ဖော်ရန် နည်းလမ်းများ ဖြစ်တဲ့ ကျေးလက်ဒေသအောက်ခြေအထိ ကျန်းမာရေးအသိပညာပေးခြင်း၊ ရောဂါကာကွယ်တားဆီးရေးနှင့် ရောဂါဖြစ်ပွားလျှင် ထိရောက်စွာ ကုသမှုပေးခြင်းများကို လည်း လိုက်နာကျင့်သုံးလျက်ရှိပြီး နိုင်ငံတော်အစိုးရ၏ ပံ့ပိုးမှု၊ သက်ဆိုင်ရာဝန်ကြီးဌာနများ၏ ကူညီမှုများဖြင့် သမိုင်းအစဉ်အဆက် ပေါ်ထွန်းလာခဲ့တဲ့ ဆေးကျမ်းအထွေထွေကို ပြုစု စီရင်ခဲ့ကြတဲ့ ပညာရှင်ကြီးများရဲ့ အတွေ့အကြုံနဲ့ ပညာခန်း အဆီအနှစ်တွေ စုဝေးဖြစ်တည်

နေတဲ့ မြန်မာ့တိုင်းရင်းဆေးပညာကို အယူအဆ မလွဲမမှား၊ အာနိသင်မပျက်မယွင်း၊ ပညာခန်း မတိမ်းပါး မချွတ်ချော်စေဘဲ မျိုးရိုးအစဉ်အဆက်ကို လွှဲအပ်ခဲ့နိုင်ရေးအတွက်လည်း ယနေ့ကျင်းပသည့် (၂၀)ကြိမ်မြောက် မြန်မာ့တိုင်းရင်းဆေးသမားတော်များ ညီလာခံနှင့် နှီးနှောဖလှယ်ပွဲတွင် ဒေသနာနယ၊ ဘေသဇ္ဇနယ၊ ဝိဇ္ဇာဓရနယ၊ နက္ခတ္တနယ ဆိုတဲ့ နယကြီးလေးပါးထဲမှ တိမ်မြုပ်နေသော နက္ခတ္တနယ နဲ့ ဝိဇ္ဇာဓရနယဆိုင်ရာ ကုထုံး နည်းစနစ်များကို ပြန်လည်ဖော်ထုတ် အသုံးပြုနိုင်ရေး၊ မြန်မာ့တိုင်းရင်းဆေးပညာ ဖွံ့ဖြိုးတိုးတက်စေရေးအတွက် နိုင်ငံတကာ ဆေးပညာရပ်များနှင့် ချိတ်ဆက် ပူးပေါင်း ဆောင်ရွက်ရန်၊ တိုင်းရင်းဆေးဝါးနှင့် ပရဆေးကုန်ကြမ်းများပြည်တွင်း၌ ဖူလုံစွာ ရရှိစေရန် နှင့် ပတ်သက်၍ မြန်မာ့တိုင်းရင်းဆေးသမားတော်ကြီးများက စေတနာ၊ ပညာ၊ ဝါယမ အားစိုက်မှုများဖြင့် နှီးနှောဆွေးနွေးကြပြီး မျိုးဆက်သစ် လူငယ်များအတွက် လက်ဆင့်ကမ်း အမွေအနှစ်များထားနိုင်ဖို့ ပူးပေါင်း ဆောင်ရွက်ပေးကြပါလို့ ဤညီလာခံကြီးမှနေပြီး တိုက်တွန်းလိုပါတယ်။

ဒါ့အပြင် (၂၀)ကြိမ်မြောက် မြန်မာ့တိုင်းရင်းဆေးသမားတော်များ ညီလာခံနှင့် နှီးနှောဖလှယ်ပွဲတွင် ထူးထူးခြားခြားအနေဖြင့် ALL Inclusive ဖြစ်ဖို့အတွက် တက်ရောက် လာကြသော အလွှာအသီးသီးမှ တိုင်းရင်းဆေးပညာရှင်များနှင့် အဖွဲ့အစည်းအသီးသီးတို့မှ ပညာရှင်များက မြန်မာ့တိုင်းရင်းဆေးပညာ ဖွံ့ဖြိုးတိုးတက်ရေးနှင့်ပတ်သက်၍ ဆွေးနွေးခြင်းနဲ့ လူ့စွမ်းအားအရင်းအမြစ် ဖွံ့ဖြိုး တိုးတက်ရေးအတွက် ဆွေးနွေးခြင်းများ ဆောင်ရွက်မည် ကိုလည်း သိရှိရပါတယ်။

နိဂုံးချုပ်အနေနဲ့ ပြောကြားလိုတာကတော့ ညီလာခံကြီးမှာ မြန်မာ့တိုင်းရင်းဆေး သမားတော်များအားလုံး ညီညီညွတ်ညွတ်နဲ့ လက်တွဲ ပူးပေါင်းပြီး နှီးနှောဖလှယ်ပွဲ၏ ရည်ရွယ်ချက်များဖြစ်တဲ့ မြန်မာ့တိုင်းရင်းဆေးပညာ ကုထုံးများဖြင့် ပြည်သူလူထု၏ ကျန်းမာရေးကို ပိုမိုထိရောက်စွာ စောင့်ရှောက်မှုပေးနိုင်ရေးအတွက် အရည်အသွေး

ပြည့်ဝသည့် တိုင်းရင်းဆေးပညာရှင်များ လေ့ကျင့်ပေးရန်၊ အန္တရာယ် ကင်းရှင်း၍ အရည်အသွေးမြင့်မားသည့် အစွမ်းထက် တိုင်းရင်းဆေးဝါးများ ပေါ်ထွက်လာစေရေးအတွက် တိုင်းရင်းဆေးသုတေသနလုပ်ငန်းများ ပိုမိုတိုးချဲ့ဆောင်ရွက်ရန်၊ တိုင်းရင်းဆေးဖြင့် ပြည်သူလူထုအား ပဏာမကျန်းမာရေးစောင့်ရှောက်မှုပေးခြင်းနှင့် ကျန်းမာရေး အသိပညာပေးခြင်း လုပ်ငန်းများကို ကျေးလက်ဒေသအထိ ကျယ်ကျယ်ပြန့်ပြန့် ဆောင်ရွက် နိုင်ရန်အတွက် တိုင်းရင်းဆေးဆရာများ၏ အစွမ်းထက်ကုထုံးများဖြင့် ပူးပေါင်းပါဝင် ဆောင်ရွက်ရန်၊ ပြောင်းလဲလာသည့် နိုင်ငံတကာစီးပွားရေး မူဝါဒနှင့်အညီ အာဆီယံ စီးပွားရေး အသိုက်အဝန်းတွင် မြန်မာ့တိုင်းရင်းဆေးဝါးများ ပြည်ပသို့ တင်ပို့နိုင်ရေး ပြည်ပမှ အရည်အသွေးပြည့်မီသော တိုင်းရင်းဆေးဝါးများ တင်သွင်းလာစေရေးဆောင်ရွက်ရန် ရည်ရွယ်ချက်များကို ရှေ့လုပ်ငန်းစဉ်အဖြစ် အကောင်အထည်ဖော် ဆောင်ရွက်နိုင်ကြ ပါစေလို ဆန္ဒပြုပြောကြားရင်း နိဂုံးချုပ်လိုက်ပါတယ်။